

భూతాల పుట్టిల్లు



శ్రీ బలివాడ కాంతారావు

(రైలు పోతున్న శబ్దం ... విజిల్ వినిపిస్తుంది. కొద్దిసేపట్లో రైలు అగుతుంది. మనుష్యులు ఎక్కే దిగుతున్న శబ్దం)

(ఇంతలో అనుక్కోనే వానిపాట వినిపిస్తుంది)

అ: జీవులెనుబడినాల్గులక్షల
చావుపుట్టుక లిక్కడా
ఎవరు చేసిన పాపకర్మం
బనుభవించే దక్కడా?

(రాను రాను శబ్దం దగ్గరౌతుంది)

బాబయ్యా కాళ్లులేని
అనాదుడ్ని బాబయ్యా
కష్టపడి పనిచేసుకోలేని
దీనుడ్ని బాబయ్యా
మీరే తల్లీ దండ్రీ బాబయ్యా
ఈ దిక్కులేనివాడ్ని మాచి
కనికరించండి బాబయ్యా.....

(భర్త దగ్గర గా వచ్చి) బాబయ్యా...

భ: చిల్లరలేదు వెళ్లవోయ్.

అ: బాబూ దిక్కులేని పచ్చినిబాబయ్యా...

భ: వెళ్ళమని చెప్పలేదా?

అ: అమ్మా తల్లీ మీలాంటి తల్లులు యీ బొట్ట
వాడ్ని పోషించాలమ్మా...

భా: ఇదిగో...

అ: చిల్లరలేదు తల్లీ...

భా: అఖ్ఖరేదు తీసుకో.

అ: లచ్చిమితల్లీ... (రానురాను బాబయ్యా తల్లీ
అమ్మా అన్న మాటలు దూరమైపోతాయ్)

భ: ఈరోజుల్లో నీలా అణాలే ధర్మంచెయ్యాలి.
లేదంటే వాళ్ళూ పొగడరు.

భా: అదేంటండీ ఆమాట? వాడిదగ్గర తిరిగి
ఎలా తీసుకుంటాం...

(రైలు నడుస్తూనే వుంటుంది)

తాత: [కొద్దిగా దగ్గరగా వచ్చి కూర్చుంటూ
పొడుంపట్టు పీల్చి] ఏవూరెల్తారు బాబూ?

భ: విజవాయడండీ?

తా: అత్తవారింటికా?

భ: పట్నంపిల్లలా కనిపిస్తోందండీ మీకంటికి?

తా: అమ్మాయి కేం లోటుబాబూ?

భ: వద్దు వద్దంటే మేనరికమని కట్టి పెట్టారండీ?
చాకలిపద్దు తప్పలేకుండా వేస్తే యిక నేం?

తా: గుణం ప్రధానంగానీ...

భ: తాతగారూ మీరూ పల్లెటూరు మనిషిలా
ఉన్నారు...

తా: అవును. అయితే...

భ: పల్లెటూరు వాళ్ళను పొగడకుండా
వుంటారా?

తాత: నాయనా వయసు మల్లినవాణ్ణి. ఈనాడు నీతో చెప్తున్నాను. భార్య నలా తూలనాడకూడదు. ఆ మంగళసూత్రం కట్టాక యిద్దరూ ఒకరినొకరు అన్యోన్యంగా...

భ: దానిమాటకేంలేండి.

తాత: అమ్మాయికేం కొదవ ముఖంలో లాలిత్యమైన పసుపు కుంకుమ కళవుంది నాయనా... (భార్య వైపు తిరిగి) అమ్మాయ్ చిన్న బుచ్చుకోక... ఏదో కాలక్షేపానికి అంటుంటారు... (మళ్ళీ భర్త సిగరెట్ వెలిగిస్తాడు)

తా: విజయవాడ వుద్యోగ ధర్మం మీదేనా వెళ్ళేది?

భ: అవునండీ ఏలూరులో వుండేవాణ్ణి విజయ వాడలో ఒక స్నేహితు దున్నాడు. ఇల్లు చూడ మన్నా... కుటుంబంతో వచ్చేమని వ్రాశాడు... అంచేత...

తా: మంచిచోటుకే బదిలీ అయ్యింది.

(రైలు విజిలు వినిపిస్తుంది)

తా: పేపరుభోగట్టా లేవెటి నాయనా?

భ: ఏం వున్నాయ్ తాతగారూ? ప్రపంచం యింకా ఎన్నాళ్ళో ఉండేటట్లు లేదు.

తాత: అంత భయపడటానికి యేం ప్రళయం వచ్చేసింది బాబూ?

భ: తాతగారూ? ప్రపంచం బాగా మారి పోయిందండీ. అనూయ అనుమలతో నిండిపోయిన వాళ్ళు ఎంతకాలం యీ ప్రపంచాన్ని వుద్ధరిస్తారండీ?

తా: దుష్టసంహరణ శిష్టరక్షణ అనాదినుంచీ వచ్చేదేను. అది దేవునిపని.

భ: అవేవి మనం కళ్ళతో చూటలేదు. కళ్ళతో చూసిందే నిజం. ఆ కాలం వేరు యీ కాలం వేరు లెండి.

తా: పొరపాటు నాయనా. ఆశక్తి బ్రహ్మాండ మంతా వ్యాపించివుంది ఆ దైవశక్తికి మించిం దేమీ లేదు...

భ: ఆఁ మీరన్న దేవుడు ఆకాలంలో బాణాలూ, కర్రలతో పోట్లాడుకున్నారు, కాబట్టి లొంగదీశాడు. యీ కాలంలోనో?

తా: ఈ కాలానికి తగ్గ అవతారం యెత్తు తాడు... ప్రపంచంలో పాపపుణ్యాలు రెండూ

ఉంటాయి. పాపం ఎప్పుడు హెచ్చయిందో నరునికి అణచే శక్తి వుండదు. అప్పుడే దైవబలం అవసరం వస్తుంది...

భ: మనమంతా పాత మెదడుతో కొత్తయుగాన్ని అర్థం చేసుకోబోతామండీ. గడచిన యుగాలన్నీ ఒక ప్రక్కను, క్రిందటియే భయేళ్ళూ ఇంకొక ప్రక్క వేసి తూస్తే యీ ఏయే భయేళ్ళ వేపే బరువుగా వుంటుంది. ఈ ఆటం యుగంలో దేవుడని పట్టుకూర్చోకండి.....

తా: అదీ అనకండా వుండలేను. చూడు నాయనా. పాపస్వరూపుడైన సోమకుడు సముద్రంలో దాగుంటే మత్స్యవతారం యెత్తలేదా? రాక్షసుల పాపం హెచ్చిపోయి మానవకోటి బాధ పడుతుంటే మనిషి జన్మయెత్తి రాక్షససంహారం చేసి రామరాజ్యం స్థాపించలేదా? సిద్ధయజ్ఞయా గాలు చేస్తే గానీ దేవుడు కరుణించడని సామాన్యుణ్ణి దేవుడికి దూరంచేశారు ఆనాడు బ్రాహ్మణులు. అప్పుడు రాచకుటుంబంలో బుద్ధుడై అవతరించి యీనాటికీ నిలిచే కర్మసిద్ధాంతాన్ని ప్రసాదించలేదా? అలానే యీ యుగానికి సరిపడ్డరూపులో ఆశక్తి అవతరిస్తుంది... (రైలు ఆగు తుంది)

తా: (లేచిపోతూ) మావూరు వచ్చింది వస్తాను నాయనా... (రైలు దిగి) మీకింకా రెండుస్టేషన్ల గు మళ్ళను...

భ: ఆఁ.

తా: వస్తాను అమ్మాయ్.

(గంటలు, విజిలు; రైలు కదులుతుంది)

భా: తాతగారు యెంతబాగా చెప్పారండీ? బాగా చదువుకున్న ఆయనలా వున్నారు.

భ: నీ మొహం పల్లెటూర్లో కళ్ళు మూసుకొని కూర్చున్నా జేమో ప్రపంచంగూర్చి యేం తెలుసు?

భా: ఏం తెలియకపోతే అంతగా చెప్తారండీ?

భ: ఈ పెద్ద ప్రపంచం చిన్న దైపోయిం దని ఆ ముసలాడి కేం తెలుసు? మరో నిమిషానికి యీ చిన్నది కూలిపోదనిమాత్రం చెప్పలేం?

భా: వెళ్లండి ఇళ్లు కూలిపోతాయిగానీ ప్రపంచం కూలిపోతుందా?

భ: నివ్వకాలంలో పొరపాటున పుట్టేశా వులే...

భా: అనండి... (సిగరెట్ వెలిగిస్తాడు)

భ: ఈమాటలోపడి — చూశావా? వాడేలా మన సామాన్లవేపు పరీక్షించి చూస్తున్నాడో... మనిషినాటంచూస్తే దొంగలా ఉన్నాడు — సామాన్ల వేపు చూస్తాండు... నేను చదువుకుంటున్నాగా...

భా: చాలా అమాయకుడిలా వున్నాడండీ...

భ: దొంగ లలానే వుంటారులే...

భా: ఎందుకండీ రామరామ...

భ: భలేవేదాంతం నేర్చావులేగానీ ... అటు చూస్తుండు...

(వేపరుమీద దృష్టి పోనిస్తాడు... రైలు కదులు తూనే వుంటుంది. రైలు ఆగుతుంది ... విజయవాడ విజయవాడ అన్న శబ్దం కోలాహలం వినిపిస్తుంది)

భ: కూలీ! ఏయ్ కూలీ ఇంకో యిద్దర్ని తీసు కురా అదిగో అటువేపున్న సామాన్ల దించేయ్ ... నడు... సామాన్లన్నీ వున్నట్టేనా?

భా: ఆఁ.

భ: పోదాం మరి... (నడుస్తారు)

బాబూ! ఓబాబూ! (కేకలు వినిపిస్తాయి...)

(ఆ కేక వేసిన మనిషి రైలు పెట్టెనుంచి పరు గెత్తుకువచ్చి)

ఆమనిషి: ఈ సిన్న పెట్టి మీదినాగే వుంది బాబూ?

భ: మాదే...

ఆ మనిషి: మీ సామాన్లన్న కాసే ఆమూలకుంది బాబూ... మీ దే అయ్యుండాలనీ... (పెట్టె అందిచ్చి) వస్తానుబాబూ... (వెళిపోతాడు)

భా: పాపం వాడిని దొంగ అన్నారండీ...

భ: చూడు ఇంకేం మరచిపోలేదేమో?

భా: ఇంకేం లేదులెండి...

(విరామం ... ఇంట్లో అంగటి వరండాలో కుర్చీవేసుకొని భర్త కూర్చొని వుంటాడు. రాత్రి పదిగంటలైంది... పదిగంటలు వినిపిస్తాయి)

భా: (లోనుంచివస్తూ) ఏమండీ పది దాటినా యింకా బయట కూర్చున్నారేం.

భ: (జవాబులేదు)

భా: అంతా యిప్పటికి తెమిలింది ... ఇల్లు చాలా బాగుందిసుమండీ...

భ: (మెల్లగా) బావుంది ... (దూరంనుండి రేడియో సంగీతం వినిపిస్తుంది)

భా: విన్నారా? ఆ పాట ఎంత హాయిగా వుంది.

భ: ఉఁ ఉఁ వుంటుంది...

భా: నాకు మంగళహారతి తప్పించి ఇంకేం రాదుగా — వెక్కిరించినా పడ్తాను...

భ: చూశావా వాడింటివేపు?

భా: ఏం వుంది?

భ: నీకేం కనిపిస్తుందిలే...

భా: అదేంటండీ నాకు కళ్ళు లేవంటారా?

భ: చూడు ఆమేడ, ఆ రేడియో, కారుషెడ్ ఇవన్నీ కష్టపడే గడించాడంటావా?

భా: గడించకపోతే వూరకే అవన్నీ వస్తాయండీ?

భ: కష్టపడేవాడు యివన్నీ యెప్పుడూ గడించ లేడనుకో... వాళ్ళకడుపే సముద్రంలా వుంటుంది... మనలా...

భా: మనకేం? అయినా ఒకరి అదృష్టం ఒకరి కెలా వస్తుందండీ?

భ: అలా అనుకోని కూర్చోవటమే నీకు తెలుసు...

భా: కాదండీ అదృష్టం వుంటే మీరు రేప్రొద్దున్న పెద్ద జీతగాళ్ళు కాకూడదూ?

భ: ఈ వేదాంతంలో పడే వెళ్ళివాళ్లమై పోయాం?

భా: నే మాటాడితే సరి వేదాంతం అంటారు మీరూ కష్టపడుతున్నారు. మీకంటే హెచ్చు నేను ఇంట్లో కష్టపడుతున్నాను. అయితే మీలా నాకు జీతం ఇస్తున్నారా?

భ: బలేప్రశ్నలే తెలివితేటలు హెచ్చిపోతున్నాయిగానీ...

భా: అనండి ... బడలిక గాఉంది నే పడు కుంటాను...

(కొద్దిగా విరామం) గడియారం పదకొండు కొట్టుంది.

భ: (లేచి తలుపులు వేసినచప్పుడు. తనలో) పాపం దెయ్యాలకొంపని తెలిస్తే యిలా పడుకొనేది కాదేమో? ... ఆఁ ఇది దెయ్యాల కొంపా? ఛా... దెయ్యాలేమిటి దెయ్యాలు? మానవత్వంలేని మనుషులే దెయ్యాలు...

(మంచంమీద చార పడి) దెయ్యాలా? ఉంటాయా? లేకపోతే ఆఁ దెయ్యాలుండటవేవెటి?

మనలో -వెధవ అనుమానాలుగానీ... (మంచం పందిరి కదిలిన చప్పుడు)

ఆ! ఛీఛీ పిరికివాడిలా అవుతున్నా నే, నే నేం పిరికివాణ్ణి? జడుపే దెయ్యాలని తెచ్చిపెట్టుందిగానీ... నాలా ధైర్యంగావుండే వాడికేం దెయ్యాలు? ఇంతకీ దెయ్యాలంటూ వున్నాయా అని? (పెద్ద నిట్టూర్పు) ఉండకపోతే ఆపదం ఎందుకు పుట్టింది? ఇంగ్లీషులోకూడా వుండే? వాళ్లలో యీనమ్మకాలు లేవేమో? లేకపోవటమేమిటి... హెల్మెట్ లో రాజు దెయ్యం కాలేదూ?

(మళ్ళీ సర్దుకొని పడుకొని)

ఇంతమంది తెలివి తక్కువవాళ్ళా? ఎవరూ యీ కొంపలో దిగలేదంటే కొంతలో కొంతైనా నిజంవుంటుంది? ఆ, ధైర్యం వుంటే ఏ దెయ్యాలేం చేస్తాయ్... అందులో నాది రాక్షసగణం - మొగాళ్ళని దెయ్యాలేం చేస్తాయి?

(కొద్దిగా విరామం)

ఛాఛా... నేనేంటి ఇలా తలచుకున్నా? ఆ దెయ్యాల సత్తువెంతో నేనూ చూస్తాను? ఈ దెబ్బతో ఈ దెయ్యాలు పారిపోవాలి?... హా హా హా (నవ్వి) దెయ్యాలంటూ వుంటే... బలే చెత్త ఆలోచనలో పడ్డానే... హా హా హా మనసా... వెర్రీ ఆలోచనలు మాని పడుకో (కొద్ది విరామం)

ఉన్నా దెయ్యాలు మనుషులని చంపేస్తాయా? ఛా ఛా దెయ్యాలేవంటి దెయ్యాలు? ఇంత తెలివి మాలినవాడి నయ్యా నే...

(పండ్లండు గంటలు వినిపిస్తాయి - పండ్లండ్లం దే పడుకుంటాను... నిద్రపోతాడు... మంచిరాత్రి మీద కలవస్తుంది)

భ: (నిద్రలో) హూ హూ హూ దెయ్యం! దెయ్యం! ఛా ఛా ఛా దెయ్యంయేంటి దెయ్యం... నాది రాక్షసగణం... హూ హూ... దెయ్యవే దెయ్యవే... ఏయ్ ఎవరు నివ్వు... నివ్వు...

దెయ్యం: (ఏడుస్తూ) నీకుంది నాకులేదు... నీకుంది నాకులేదు...

భ: నా నాకు భయములేదు... ఉం చెప్ప నీ పేరు?

దె: నీకుంది నాకులేదు... నీకుంది నాకులేదు...

భ: పేరు చెప్ప... లేదంటే నిన్నేం చేస్తానో చూడు... అబ్బబ్బే... ఇంకొకటి వచ్చిందే... హూ హూ హూ...

దె: నీకుంది నాకులేదు... నీకుంది నాకులేదు...

భ: నీ పేరేమిటి చెప్ప... కామినివా మోహి నివా?

రెండో దె: (బొంగురు గొంతుకతో) నేను గొప్పవాణ్ణి... నేను గొప్పవాణ్ణి...

భ: గొప్పవాడివా? గొప్పవాడివైతే దెయ్యం యెలా అయ్యావ్?

రెం. దె: నేను గొప్పవాణ్ణి... నేను గొప్ప వాణ్ణి... నేను...

భ: (కోపంగా) ఆగు... నీ పేరు చెప్ప... చెప్తావా లేదా? నా కిప్పుడు భయంలేదు... అయ్యో? యింకో దెయ్యం వచ్చిందే? వందలు కాదు వేలు దెయ్యాలు రానీ... నాకు భయంలేదు... నీ పేరేమిటి? ... పోలమ్మ నీలమ్మ...

మా. దె: (అనుమానంగా) నివ్వు దొంగ... నివ్వే దొంగ... నివ్వే నివ్వే...

భ: ఏమన్నావ్? నేనా... నేనా దొంగని... ఒళ్ళు దగ్గరవుంచుకొని మాట్లాడు...

మా. దె: నీవ్వే దొంగ నివ్వే నివ్వే...

భ: పేల్చేస్తాను జాగ్రత్త... నాకు దెయ్యాలంటే భయంలేదు... ఉహూ... హూ తెలిసిందా? అమ్మో యింకో దెయ్యం వచ్చిందే... ఏయ్ ఏయ్...

నా: దె: (సంతోషంగా) ఇది నాకు... ఇది నాకు... ఇదీ నాకే... ఇదీ నాకే...

భ: అబ్బో... నవ్వుతున్నా వే... మీ నలుగురిని యిలా విడిచిపెట్టను పేర్లు చెప్పండి...

నా: దె: (ఒక్కసారిగా) (ఏడుస్తూ) నీకుంది నాకులేదు నీకుంది నాకులేదు... (బొంగురుగా) నేను గొప్పవాణ్ణి... నేను గొప్పవాణ్ణి... (అనుమానంగా) నివ్వే దొంగ... నివ్వే దొంగ... (సంతోషంగా) ఇదీ నాకే... ఇదీ నాకే...

భ: (నెక్కిస్తూ) చెప్పకపోతే పేల్చేస్తాను... దెయ్యాలంటే నాకు భయంలేదు... థాం థాం ఇంకా ఉంటాయా? హా... హా హా ఇంకేం దెయ్యాలు? హా హా... హా నేనెంత పిచ్చివాడిన్ని? దెయ్యాలేమిటి? దెయ్యాలు? దెయ్యాలక్కడున్నాయ్...

నా: దె: (సహజ స్వరాలతో) నీలో నే నీలో నే...

భ: ఆ నాలోనా? నాలో దెయ్యాలా? ఛీ ఛీ నాలో దెయ్యాలేవంటి?

నా: దె: నీలో నే... నీ నీలో నే...

భ: నాలో దెయ్యాలండటానికి వీల్లేదు... దెయ్యాలంటే నాకు భయంలేదు...ఉంటే మీ పేర్లు చెప్పండి...మిమ్మల్ని యేం చెప్తానో?

నా: ద: (సహజ స్వరాలు వినిపిస్తాయి)

భ: ఎవరు మీరు నాలో ఉండటానికి మీకేం అధికారం వుంది? మీ పేర్లు చెప్తారా? లేదా?... కామినీయా...మోహినీయా? ఎవరు?

నా: ద: అ అ అ...(అ...అని అరుస్తాయి)

భ: (కటువుగా) పేర్లు చెప్తారా లేదా?

నా: ద: అ అ అ...

భ: (వెక్కిరిస్తూ) అ అ అ పిరికి పిరికి మిమ్మల్ని యిలా విడిచిపెట్టను. ఆటంబాంబులతో పేల్చేస్తాను...మీ శవాల్ని కాకుల గద్దలకు వేస్తాను...

నా: ద: (సహజ స్వరాలు వినిపిస్తాయి)

భ: (అరుస్తాడు) చంపేస్తానీ...హు హు ఛ చంపేస్తానీ...హు హు.

భార్య: ఏవండోయ్ ఏవండోయ్ అలా అరుస్తున్నారేం? లేవండి లేవండి తెల్లారింది...

భ: (ఒళ్ళు విరుచుకుంటూంటే)

భా: కలగాని కన్నారా?

భ: (ఆవులింతలు తీసుకుంటూ) అబ్బే...యేమీ లేదు...

భా: (చెంబుతో నీరుతెచ్చి) లేవండి వేగం పళ్ళతోముకుంటే వేడినీరు పెట్టాను స్నానం చేద్దరు గానీ...ఏదీ అగ్గిపెట్టె ఒకసారి యివ్వండి...

భ: (సిగరెట్ వెలిగించి) ఉం (అంటూ అగ్గిపెట్టె అందిస్తాడు...భార్య పెరటికు వెళ్తుంది)

(కొద్ది విరామం)

భ: (తనలో) కల...చాలా వింత గావుండే... దెయ్యాలు ఎంత భయంకరంగా వున్నాయో...నిజంగా అవి దెయ్యాలే? అయితే వీటికి...యేడుపు సంతోషం...ఇవన్నీ ఎలావచ్చాయో? మాయమయిపోయి... నాలో ఉన్నాయన్నాయి...నాలోనా? దెయ్యాలా? ఛా పేర్లడిగితే...అన్నీ అ అన్నాయే. అ అన్న పేరుతో ఏ మై నా దెయ్యాలున్నాయా? యేం ఉన్నాయ్ ఒకటి నివ్వుదొంగ నివ్వే దొంగ అంటే...నేను దొంగనా? అలా అందుకంది? దాని మనస్తత్వం ఒకరిని అనుమానించడమా? దెయ్యాలు అనుమానిస్తాయా? ఓ యెస్ పేరడిగితే అ అందిగా...అ దెయ్యం అనుమానం అనే దెయ్యమేమో? అయ్యుండాలి? అనుమానం పెనుభూతమని పెద్ద

లన్నారుగా? అయితే...నాలో యీ భూతంవుందా? నాలోనా?

అంతరాత్మ: ఉంది...నీలో వుంది...రైల్లో ఒక అమాయకుణ్ణి దొంగని అనుమానించావ్ మాడు నీ భార్య...

భ: (తనలో) అవును...అది అనుమానించలేదే...యింకో దెయ్యం నీకుంది నాకులేదంది అయితే అది...అనుమానం నాలో యేం అనుమానంలేదే...

అం: ఉంది నీలో ఉంది ఎదురింటాయనకు రేడియో కారు ఉందని నిజం తెలుసుకోకుండా దోచాడన్నావ్...నీలో ఆ అనుమానంవుంది...మాడు నీ పెళ్ళాం...

భ: (తనలో) అవునవును...అది అలా అనవద్దంది...ఇంకో దెయ్యం ఇది నాకే...ఇది నాకే అంది...అత్యాశ...అబ్బబ్బే నాలో ఎక్కడుంది?

అం: ఉంది...నీలో వుంది...రెండు కేప్ షన్ సిగరెట్ పెట్టెలు కొన్నావ్...కానీ చొట్టవాడికి కానీలేదని పొమ్మన్నావ్...నీదగ్గర ఉన్న అణాయిస్తే నీకు పోయేదేమీలేదుగా...కానీ మాడు నివ్వు తూలనాడే నీ పెళ్ళం...

భ: (తనలో) అవును...అది అణాయిస్తే వెటకారంగా మాశాను...ఇంకో దెయ్యం...బొంగురు గొంతుకది...అహంభావం...నాలో అహంభావం లేనే లేదే?

అం: ఉంది...నీలో వుంది...తాతగారికన్నా బాగా చదువుకున్నానని అహంభావం చూపించావ్...మాడు నువ్వు మొద్దుఅని నలుగురితో చాటిన భార్య...

భ: (తనలో) ఉష్...ఈ దెయ్యాలన్నీ నిజంగా నాలో వున్నాయా? నమ్మలేను...నమ్మలేను...

అం: నమ్మా నమ్మకపో...నీలో వున్నాయ్...లేదనుకుంటే నిన్ను నివ్వే మోసం చేసుకుంటున్నావ్?

భ: (తనలో) ఉన్నాయా? వుంటే నాలో ఏ కొద్దిగానో ఉంటాయి. నాయీ అనుమానం అహంభావం అత్యాశ, అనుమానాలూ ఈ ప్రపంచాన్ని పాడుచేసే వర్తకులు రాజకీయవాదులుకున్న దాంట్లో ఎన్నోవంతు? ఒక కోటి వంతుల్లో ఒక్కటైనా కాదేమో? అలాంటప్పుడు ఈ దెయ్యాలు వాళ్ళందరిలో వుండాలి గానీ...నాలో వుండడమేమిటి?

అం: ఉన్నాయి...నీలో తక్కువగా వాళ్ళలో హెచ్చుగా ఈ దెయ్యాలు ఎప్పుడూ ఉండవు...

వాళ్లలో యెలావున్నాయో నీలోను అలానే వున్నాయి.

భ: (తనలో) అదెలా? ఛా ఛా...

అం: నివ్వు ఛా అనూ ఛీ అనూ ఉండే అందరి లోనూ ఒక్కలానే ఉంటాయి. నీ తక్కువహోదా బట్టి...వీనివల్ల హెచ్చుమందికి అపకారం జరుగ లేదు. రాజ్యాలు నడిపేవాళ్ళలో యీ అసూయ అహంభావం అత్యాశ, అనుమానమనే దెయ్యాలు వుంటే ప్రపంచమంతా అపకారంతోనే నిండి పోతుంది...నిన్నే రేపు ప్రొద్దున్న ప్రధానమంత్రిని చేస్తే దేశప్రజలంతా నీయీ దెయ్యాలవల్ల బాధపడతారు...ఇక నివ్వుపడిన ఆరాటంగూర్చి ఆలోచించు...

భ: (పెద్ద నిట్టూర్పు విడుస్తాడు)

బిచ్చగాడు: (బయట కేక వినిపిస్తుంది) అమ్మా తల్లీ...యీ అనాదోడికి బిచ్చమెయ్యండమ్మా...

భార్య: (పెరటనుంచి వస్తూ) అడేంటండీ... యింకా అలానే కూర్చున్నారు. నీరు కాగిపోయాయ్...వేగంగా లేవండి...

(అంగటికి నడిచి బిక్షు వేస్తుంది)

బిచ్చ: పొరుగమ్మ అప్పుడే తెల్లారిందా అని పొమ్మండమ్మా...మా తల్లీ...లచ్చిమీదేవమ్మా...దోసెడు బియ్యం యేసిన యేతల్లినీ నూడనేదు...

భా: యేదో నాకు కలిగింది తాతా...

బిచ్చ: అలా గనుకున్న తల్లులుంటే మాబోంట్లోలికి బుక్కడు గంజి...మంచితల్లివి...బాబుతో సెప్పి భూతవైద్యుగుడిదగ్గర తావేజు కట్టించుకో తల్లీ...

భా: తావేజు నాకెందుకు? ఇదేమిటి తాతా...

బిచ్చ: దిక్కుమాలిన కాలమమ్మా...ఇల్లా కరువైతే...

భా: నాకేం అర్థంకాలేదు...ఏమిటి తాతా? సరిగ్గా చెప్తా...

బిచ్చ: (వెళ్ళిపోతూ) దెయ్యాల కొంపమ్మ యిదీ...

భా: హా! ఇది దెయ్యాలకొంపా? (లోనికి పోతూ) ఏవండోయ్? దెయ్యాలకొంపలోనా నన్ను తెచ్చిపెట్టారు? నేనొక్క నిమిషం వుండలేనండో...

భ: (జవాబు లేదు)

భా: వూరుకుంటారేవండీ? పెంకుటిల్లుదొరక్కపోతే పోయింది? ఎక్కడైనా ఒకపాకైనా చూడండి. నేనీ దెయ్యాలకొంపలో వుండనంటే వుండను.

భ: (వుదాసీనంగా) ఎందుకలా భయపడ్డావ్? ఎవరుమాత్రం ఎక్కడున్నారు?

భా: ఇదేంటండీ, ఎవరైనా యిలా అనుకున్నారు? అందరూ దెయ్యాలకొంపలోనే వుంటున్నారా?

భ: అందరూ దెయ్యాలకొంపలోనే వుంటున్నారు? ఉండక యక్కడికి వెళ్తారు?

భా: ఎంత మీ ఇంగ్లీషు నాకు రాకపోయినా నన్నలా ఆడిస్తారేవండీ? మీకేం? మీరు ఆఫీసుకు పోతారు? ఈ దెయ్యాలకొంపలో వుండే దాన్ని నేనొక్కరినేగా...

భ: పిచ్చిదానా... ఈ ప్రపంచమే ఒక దెయ్యాలకొంప...అలా అని యీ లోకం విడచి ఇంకే లోకానికి పోతాం...దెయ్యాల బాధపడుతూ బ్రతకవలసిందే...

భా: (కళ్లు కప్పకొని) ఎప్పుడూ యిలానే నన్ను దెయ్యంపట్టిన మనిషిలా చూసి మాట్లాడుతారు...

భ: (లేచి ఓదారుస్తూ) అబ్బే నీకీ దెయ్యాల పట్టలేదు...ఎప్పుడూ పట్టలేవు...నివ్వెంత...గొప్ప దానవే?

భా: ఇదేంటండోయ్ యెన్నడూలేనిది...

(ఆలిండియా రేడియో సౌజన్యంతో)

